



ರಸ್ತೆಯ ಇಳಿಜಾರು ಯಾವ ಕಡೆಗೆ ಇರಬೇಕು?

ಹಲವಾರು ಮಂದಿ ನಿವೇಶನವನ್ನು ಕೊಳ್ಳಲೆಂದು ನೋಡುವಾಗ 'ವಾಸ್ತುಶಾಸ್ತ್ರ'ಗಳ ಹಿಡಿತಕ್ಕೆ ಸಿಲುಕಿ ಉತ್ತಮವಾದ ನಿವೇಶನಗಳನ್ನು ಕೈಬಿಡುವುದುಂಟು. 'ಎಲ್ಲಾ ಸರಿ ಇತ್ತು, ಏರಿಯಾ ಹೈಕ್ಲಾಸ್, ಅಕ್ಕ ಪಕ್ಕದಲ್ಲಿನ ಮನೆಗಳು ಹೈ ಕ್ಲಾಸ್, ಆ ಸೈಟ್ ಮುಂದಿನ ರಸ್ತೆ ಪಶ್ಚಿಮದ ಬದಲು ಪೂರ್ವಕ್ಕೆ ಇಳಿಜಾರು ಇದ್ದು ಬಿಟ್ಟಿದ್ದರೆ ಕೊಂಡುಕೊಂಡೇ ಬಿಡಿದ್ದೆ' ಎಂದು ಕೈ ಕೈ ಹಿಸುಕಿಕೊಳ್ಳುವುದು ಅಪರೂಪದ ದೃಶ್ಯವೇನಲ್ಲ.


ಈ 'ರೋಗ' ಜನರಿಗೆ ತಗುಲಿದ್ದು 80ರ ದಶಕದ ಮಧ್ಯಭಾಗದಲ್ಲಿ. ಅಲ್ಲಿಯವರೆಗೆ ಕೆಲವೇ ಕೆಲವು ಕರ್ನಾಟಕ ಸಂಬಂಧಿತ ಶಾಸ್ತ್ರಗಳನ್ನು ನೋಡಿ ನಿವೇಶನ ಕೊಳ್ಳುವುದು ವಾಡಿಕೆಯಲ್ಲಿದ್ದು, 80ರ ದಶಕದಲ್ಲಿ ಬೆಂಗಳೂರಿಗೆ ಶುಕ್ರದೇಸಿ. ಆಂಧ್ರಪ್ರದೇಶದಿಂದ ನೂರಾರು ಜನ ಹಣದ ಡೈಲಿಯ ಸಹಿತ ಬೆಂಗಳೂರಿಗೆ ಬಂದರು. ನಿಜಕ್ಕೂ ಅವರು, ನವನವೀನ ವಿನಾಸದ ಮನೆಗಳನ್ನು ಮಾರಲೆಂದೇ ಕಟ್ಟಲು ತೊಡಗಿದ್ದಲ್ಲಿ ಬೆಂಗಳೂರು ಇಂದಿನ ಮಟ್ಟಕ್ಕೆ ಬೆಳೆಯುತ್ತಿರಲಿಲ್ಲ. ಇವರ ಜತೆಗೆ ವಾಸ್ತು ಕೂಡಾ ಬಂತು. ಇವರು ನಿವೇಶನವನ್ನು ಕೊಳ್ಳಬೇಕಾದರೆ ಆ ವಾಸ್ತುಶಾಸ್ತ್ರ ಒಪ್ಪಿದರೆ ಉಂಟು, ಇಲ್ಲದಿದ್ದರೆ ಇಲ್ಲ! ಆ ವಾಸ್ತುಶಾಸ್ತ್ರಗಳೇ 'ಈಶಾನ್ಯಕ್ಕೆ ಬೋರ್‌ವೆಲ್, ಆಗ್ನೇಯಕ್ಕೆ ಅಡಿಗೆ ಮನೆ ಇರದಿದ್ದಲ್ಲಿ ಮನೆಯವರಿಗೆ ಅನಾರೋಗ್ಯ, ಮರಣ, ಇತ್ಯಾದಿಗಳು ಉಂಟಾಗುವವೆಂದು' ಭೂತ ಹಿಡಿಸುತ್ತಿದ್ದರು. ಆ ಭೂತ ಹಿಡಿಸುವ ವಿಷಯಗಳಲ್ಲಿ 'ರಸ್ತೆ ಹೀಗೇ ಇಳಿಜಾರು ಇರಬೇಕು' ಎಂಬುದೂ ಒಂದು.

ಹಾಗೆ ನೋಡಿದರೆ ಆ ವಾಸ್ತುಶಾಸ್ತ್ರಗಳೆಲ್ಲಾ ತಪ್ಪೇನಿಲ್ಲ; ಅವರಿಗೆ ವಾಸ್ತು ಬಿಟ್ಟರೆ ಬೇರೆನೂ ತಿಳಿಯದು. ಜನರಲ್ ನಾಲೆಡ್ಜ್ ಸೊನ್ನೆ. ಕಾಲ ಹಾಗೂ ದೇಶಕ್ಕೆ ತಕ್ಕಂತೆ ಶಾಸ್ತ್ರವೂ ಬದಲಾಗಬೇಕೆಂಬುದನ್ನು ಅರಿಯದ ಹುಂಬರವರು; ಅಥವಾ ಅರಿಯದಂತೆ ನಟಿಸುವ ಚಾಣಾಕ್ಷರೂ!

ವಾಸ್ತವಾಂಶ ಇಷ್ಟೆ-

ಈ ಸಂಪೂರ್ಣ ವಾಸ್ತುವಿನ ಉಗಮ ಆಂಧ್ರಪ್ರದೇಶದಲ್ಲಿ ಆಯಿತು. ಆಂಧ್ರಪ್ರದೇಶ ಬಹುತೇಕ ಭಾರತೀಯ ರಾಜ್ಯಗಳಂತೆ ಆಗ ಕೃಷಿ ಆಧಾರಿತ ರಾಜ್ಯವಾಗಿತ್ತು. ಈಗಿನಂತೆ ಬೋರ್‌ವೆಲ್‌ಗಳಿಲ್ಲದ ಆ ಕಾಲದಲ್ಲಿ ಕೆರೆ, ಕುಂಟೆ, ಬಾವಿಗಳನ್ನು ಆಧರಿಸಿ ಬೇಸಾಯ ಮಾಡುವುದು ಎಲ್ಲಾ ಹಳ್ಳಿಗಳಲ್ಲಿ ದುಃಸಾಧ್ಯವಾಗಿತ್ತು. ಹಲವಾರು ಕಡೆಗಳಲ್ಲಿ ಕೃಷಿಗೆ ಮಳೆಯೇ ಆಧಾರವಾಗಿತ್ತು, ಸುಂದ ಮಳೆ ಬೆಳೆಗೆ ಪೂರಕವಾಗಿ ಇರಬೇಕಾದುದು ಅವಶ್ಯಕ. ಅಗತ್ಯಕ್ಕಿಂತಲೂ ಹೆಚ್ಚಿನ

ಮಳೆ ಬೆಳೆಗೆ ಮಾರಕ. ಹೀಗಿದ್ದಾಗ ಹೆಚ್ಚಾಗಿ ಸುಂದ ಮಳೆ ನೀರನ್ನು ಹೊರಗೆ ಕಳುಹಿಸುವುದು ಅವಶ್ಯ. ಹೀಗೆ ಹೊರಹಾಕಲ್ಪಟ್ಟ ನೀರು ಕುಂಟೆ, ಕೆರೆಗಳನ್ನು ಮೀರಿ, ನದಿಯ ದಿಕ್ಕಿಗೆ ಹರಿಯ ಬೇಕಾದುದು, ನದಿಯಿಂದ ಸಮುದ್ರ ಸೇರಬೇಕಾದುದು ಪ್ರಕೃತಿ ನಿಯಮ.



ಕೃಷ್ಣ, ಗೋದಾವರಿ ನದಿಗಳನ್ನು ಒಳಗೊಂಡಂತೆ ಆಂಧ್ರದ ಬಹುತೇಕ ನದಿಗಳು ಪೂರ್ವ, ಮತ್ತು ಉತ್ತರಕ್ಕೆ ಹರಿಯುತ್ತಿದ್ದುದರಿಂದ ಗದ್ದೆಯಿಂದ ಹೊರಟ ನೀರು ಪೂರ್ವ ಅಥವಾ ದಕ್ಷಿಣಕ್ಕೆ ಹರಿದು ನದಿ ಸೇರುವುದು ಸಹಜವಾಗಿಯೇ ಅಪೇಕ್ಷಣೀಯವಾಗಿತ್ತು. ಹೀಗಿಲ್ಲದ ದಕ್ಷಿಣ ಅಥವಾ ಪಶ್ಚಿಮಕ್ಕೆ ಹರಿದಲ್ಲಿ ತಮ್ಮದೇ ಜಮೀನು ಅಥವಾ ಅಕ್ಕಪಕ್ಕದ ಜಮೀನುಗಳು ನೀರಿನಲ್ಲಿ ಮುಳುಗಡೆಯಾಗಿ ಬೆಳೆ ಸರ್ವನಾಶವಾಗುವ ಸಾಧ್ಯತೆ ಇರುತ್ತಿತ್ತು. ಆದ್ದರಿಂದ ಜಮೀನಿನ ಮುಂಭಾಗದ ರಸ್ತೆ ಉತ್ತರ ಅಥವಾ ಪೂರ್ವಕ್ಕೆ ಇರಲಿ, ಜಮೀನಿನ ನೀರು ರಸ್ತೆಗೆ ಹರಿದು, ರಸ್ತೆಯ ನೀರು ನದಿಗೆ ಹರಿದು ಸಮಸ್ಯಾರಹಿತವಾಗಿಲಿ ಎಂಬುದು ಆಶಯವಾಗಿತ್ತು. ಕೃಷಿಪ್ರಧಾನ ಆಂಧ್ರಕ್ಕೆ ಅದು ಸರಿಯಿತ್ತು. 'ಪೂರ್ವ, ಉತ್ತರಕ್ಕೆ ಹರಿದರೆ ಸಮೃದ್ಧಿ- ಪಶ್ಚಿಮ, ದಕ್ಷಿಣಕ್ಕೆ ಹರಿದರೆ ನಾಶ' ಎನ್ನುವುದು ಆಗಿನ ಬೆಳೆಯನ್ನೇ ಆಧರಿಸಿದ ತ್ರೀಮಂತಿಕೆಗೆ ದ್ಯೋತಕವಾಗಿತ್ತು.

ಆದರೆ ಕರ್ನಾಟಕದಲ್ಲಿ? ನಮ್ಮಲ್ಲಿ 26 ನದಿಗಳು ಪೂರ್ವಕ್ಕೆ ಮತ್ತು 10 ನದಿಗಳು ಪಶ್ಚಿಮಕ್ಕೆ ಹರಿಯುತ್ತವೆ. ನದಿಯ ಸುತ್ತಮುತ್ತಣ ಜಮೀನಿನವರು ನದಿಯತ್ತ ನೀರು ಹರಿಯುವಂತೆ ಮಾಡುವುದು ಸೂಕ್ತ. ಆ ಪ್ರಾಂತ್ಯಗಳಿಗೆ ಅದು ಸರಿಯೇ. ಆದರೆ ನದಿಯೇ ಇಲ್ಲದ ಬೆಂಗಳೂರು, ತುಮಕೂರು, ಮೈಸೂರು ನಗರ ಪ್ರದೇಶದಲ್ಲಿಯೂ ಇದು ಅವಶ್ಯವೇ?

ಖಂಡಿತ ಇಲ್ಲ. ಆ ಪ್ರದೇಶದ ದೊಡ್ಡ ಮೋರಿ ಯಾವ ದಿಕ್ಕಿನಲ್ಲಿಯೂ, ಆ ಪ್ರದೇಶ ಯಾವ ದಿಕ್ಕಿನತ್ತ ಇಳಿಜಾರಾಗಿದೆ ಎಂಬುದನ್ನು ನೋಡಿಕೊಂಡು ಅದಕ್ಕೆ ತಕ್ಕಂತೆ ನಿವೇಶನದ ನೀರು ಹೋಗುವ ಹಾಗೆ ನಮ್ಮ ಮನೆ, ಕಚೇರಿಗಳನ್ನು ಕಟ್ಟಿಕೊಳ್ಳಬೇಕು. ಎಷ್ಟೋ ಜನರು ಪಶ್ಚಿಮದತ್ತ ರಸ್ತೆಯಿದ್ದರೂ ತಮ್ಮ ಮನೆಯಂಗಳದ ಪೂರ್ವಭಾಗಕ್ಕೆ ನೀರು ಹರಿಸಲು ವೃಥಾ ವೆಚ್ಚ ಮಾಡುತ್ತಾರೆ. ದಕ್ಷಿಣಕ್ಕೆ ರಸ್ತೆ ಇಳಿಜಾರಿದ್ದರೆ ಎಲ್ಲವೂ ಯಮನ ಪಾಲಾಗುವುದೆಂದೂ, ಪಶ್ಚಿಮಕ್ಕೆ ಇದ್ದರೆ ಮುಳುಗುವ ಸೂರ್ಯನ ಕಡೆಯಾದ್ದರಿಂದ ತಾವೂ ಮುಳುಗಿ ಬಿಡುವೆವೆಂದೂ ವೃಥಾ ಹೆದರುತ್ತಾರೆ! ಹೀಗೆ ಹೆದರಿಸುವವರೂ ಇದ್ದಾರೆ!

ಇದೈವನ್ನೂ ತೊರೆದು, ಮನೆಯಲ್ಲಿ ಬಿದ್ದ ಮಳೆಯ ನೀರು ಯಾವ ದಿಕ್ಕಿನತ್ತ ರಸ್ತೆ ಇಳಿಜಾರಿದೆಯೋ ಆ ದಿಕ್ಕಿನತ್ತ ಸಾಗಿಸಬಿಟ್ಟರೆ ಸಾಕು. ರಸ್ತೆಯ ಇಳಿಜಾರಿನ ದಿಕ್ಕಿನ ಬಗ್ಗೆ ತಲೆ ಕೆಡಿಸಿಕೊಳ್ಳುವುದು ನಿಜಕ್ಕೂ ಅನಗತ್ಯ.

■ ವೈ-ಚಾರಿ

